



د تخنیکي همکاری هوکړه لیک

د مخابراتو او معلوماتي تکنالوژي وزارت/آسان خدمت

او

د ارشاد، حج او اوقافو وزارت

تر منځ

د حج د بریښنايي سیستم (e-Hajj) د جوړولو او تطبیق په اړه

۱۳۹۸ هـ ل

سریزه:

د مخابراتو او معلوماتي ټکنالوژۍ وزارت د مخابراتو او معلوماتي ټکنالوژۍ په برخه کې یو پالیسي جوړونکی بنسټ دی او په دې برخه کې پر سیستم جوړونه هم کار کوي.

د عامه خدمتونو د پروسیجرونو د ساده کولو په هکله د افغانستان د اسلامي جمهوري دولت کابینې د (۳۸مې) غونډې د پرېکړې پر بنسټ چې په ۱۳۹۴/۱۱/۱۱ نېټه ترسره شوه او د جلالتماب جمهور رئیس د سپارښتنې پر بنسټ د آسان خدمت برنامه (One-Stop shop) د عامه خدمتونو د نوي کولو، ساده کولو او گړندي کولو په موخه پیل شوې او د اقتصادي عالي شورا په ۱۱مې غونډې کې چې په ۱۳۹۴/۱۲/۲۹ نېټه ترسره شوې وه تصویب شوه او د مخابراتو او معلوماتي ټکنالوژۍ وزارت تر چتر لاندې فعالیت کوي.

دا چې د عامه خدمتونو د کاري پروسو ساده کول او برېښنايي کول د آسان خدمت ادارې له عمده موخو څخه دي، په همدې اساس د حج د برېښنايي سیستم (E-Hajj) د جوړولو او تطبیقولو په برخه کې د مخابراتو او معلوماتي ټکنالوژۍ وزارت او د ارشاد، حج او اوقافو وزارت په پام کې لري چې د یو هوکړه لیک په چوکاټ کې تخنیکي همکاري په کلي ډول تعریف او عملي کړي.

په دې اساس د ارشاد، حج او اوقافو وزارت او د مخابراتو او معلوماتي ټکنالوژۍ وزارت د آسان خدمت اداره چې له دې وروسته د آسان خدمت او د ارشاد، حج او اوقافو وزارت یادیري په لاندې مواردو هوکړه کوي:

د مسئلې بیان:

د ارشاد، حج او اوقافو وزارت له مهمو دیني او مذهبي ارگانونو څخه دی، چې خپل کاري استقامت ته په کتو سره په مختلفو برخو کې خلکو ته د خدمت کولو له لارې د ښو خدمتونو مصدر گرځیدلی دی.

په حج پورې تړلي چارې سمبالول او پرمخ وړل یې ددې وزارت یو له مهمو دندو څخه شمېرل کېږي، چې هرکال په منځني ډول سره (30000) دېرش زره تنه حاجیان د حج د فریضې د اداء کولو لپاره د سعودي عربستان هېواد ته سفر کوي، چې ددې ستري او له ستونزو ډکې پروسې مدیریت په بشپړ ډول د ارشاد، حج او اوقافو وزارت په غاړه لري، د حج او زیارت ریاست د ځانگړو مقرراتو مطابق بیت الله شریف ته د حاجیانو د لېږد لپاره هرکال عملي گامونه پورته کوي.

په هېواد کې دننه او بهر د رویتیا او بهتروالي له پاره د حاجیانو د نوم لیکنې په برخه کې، د پیسو د تحویل مرحله کې، د قسطونو د تحویلولو او داسې نورې مرحلې چې د حج په کاري پروسو کې روڼوالی او سموالي رامنځته کوي. په پام کې ده چې د مخابراتو او معلوماتي ټکنالوژۍ د آسان خدمت د ادارې په مرسته د حج برېښنايي سیستم جوړ او گټې اخیستنې ته وسپارل شي، ترڅو د حج په پروسه کې اسانتیا او رویتیا را منځ ته شي.

د همکاري موخه:

ددغه هوکړه لیک موخه د یو هر اړخیز معلوماتي سیستم جوړول دي تر څو د حاجیانو د تگ راتگ څرنگوالی، د حج پروسې کلني عواید او مصارف په خپل وخت تنظیم او تصفیه شي، پدې سیستم کې به د حج ټولې کاري پروسې په مرکزي سیستم کې ثبت او ټول ولایتونه به د انټرنیټ پر مټ هغه ته لاس رسې لري. ددې سیستم جوړول د ارشاد، حج او اوقافو وزارت رهبري سره په راتلونکي کې پر وخت سره د حاجیانو تنظیم، د عذر لرونکو حاجیانو مالي مسایلو او د حج د پروسې حسابونه په خپل وخت تصفیه کې پوره مرسته کولای شي.

دا سیستم د حج اړونده ټول معلومات او کاري پروسې په مرکز، ولایتونو او سعودي عربستان کې لري او د غوښتونکي ټول کاري طی مراحل (نوم لیکنه، د پیسو د قسطونو تحویل، پاسپورټ آماده کول، ویزه، د حاجی د تگ او راتگ خبرتیا او له عامرو څخه استفاده) د حاجیانو بایومیتریک، عایدات او مصارف کنټرولوي او د حج ټول کارکونکي په مرکز، ولایتونو او سعودي عربستان کې به دغه سیستم ته لاس رسې لري.

مسؤل کارکونکي به د یو ځانگړي یوزر او کوډ په درلودلو سره کولای شي چې دې سیستم ته داخل شي او د حج په سیستم کې معلومات درج کړي. همدارنگه به د وزارت د رهبري غړي د دغه سیستم د راپورونو برخې ته لاس رسې ولري ترڅو د حج پروسه نظارت او وڅاري.

په ځانګړی ډول به دغه سیستم د لاندی موخو له پاره جوړ او تطبیق شی

لومړی ماده:

1. د ارشاد، حج او اوقافو وزارت د حج د اوسنی پروسې مطالعه کول؛
2. د حج د بریښنايي سیستم (e-Hajj) جوړول او تطبیقول؛
3. د ارشاد، حج او اوقافو وزارت د تخنیکي کارکوونکو د ظرفیتونو لوړول.

ګټی

دویمه ماده:

1. د وزارت کارکوونو او حاجیانو لپاره لازمی اسانتیاوې برابرول؛
2. په الکترونیکی ډول سره د حاجیانو راجستر کول؛
3. په الکترونیکی ډول د حاجیانو د ټولو مرحلو پروسس؛
4. په الکترونیکی ډول د حاجیانو په اړه معلومات اخیستل؛
5. د حاجیانو په کاري بهیر کې د روڼتیا زیاتوالی او حساب ورکول؛
6. په عمومي ډول د باور زیاتوالی او د کاري بهیر اسانتیا؛
7. په مرکز او ولایتونو کې د حج ریاست سیستم ته د کارکوونکو لاسرسی په آنلاین او آفلاین ډول سره.

د مخابراتو او معلوماتی ټکنالوژی وزارت / آسان خدمت ادارې مکلفیتونه

درېیمه ماده:

1. د نوي سیستم د تطبیق له پاره د ارشاد، حج او اوقافو وزارت د اوسنیو سیستمونو مطالعه، تحلیل او ارزونه؛
2. د حج د بریښنايي سیستم (E-Hajj) جوړول؛
3. په ارشاد، حج او اوقافو وزارت کې د حج د بریښنايي سیستم (E-Hajj) تطبیقول.
4. د ټکنالوژی له نویو میتودونو څخه په ګټه اخیستنه او له غیر مجاز لاسرسي څخه د (E-Hajj) سیستم د معلوماتو (ډیټا) خونديتوب؛
5. د ذکر شوي سیستم ټول د اړتیا وړ تخنیکي اسناد د استفادې له لارښود سره یو ځای وزارت ته سپارل؛
6. له نوي سیستم څخه د ګټې اخیستني له پاره د وزارت د اړونده څانګو کارکوونکو ته زده کړه ورکول؛
7. تر یو کال پورې د آسان خدمت ادارې د تخنیکي ټیم له لوري پر وخت د سیستم د ستونزو حل کول
8. د سیستم د سم مدیریت لپاره د ارشاد، حج او اوقافو وزارت اړوند د تخنیکي او مسلکي ټیم د ظرفیت لوړول؛
9. په سیستم کې د ټولو کارول شویو کودونو سافټ کاپي (Hosting, IP, User, password) د ارشاد، حج او اوقافو وزارت (IT) څانګې ته سپارل او لږ تر لږه د دريو کارکوونکو په بشپړه ډول روزنه تر څو وکړای شي د اړتیا په وخت کې په سیستم کې تغیر را وړي؛
10. د حج سیستم باید په دري ژبو (پښتو، دري او انګلیسي) طرحه او ډیزاین شي؛
11. د (E-Hajj) نوي سیستم د هارډویر او ټول تخنیکي وسایلو د تخنیکي څانګونو په مشخصولو کې همکاري کول؛
12. د آسان خدمت اداره ژمنه کوي، چې له پیل څخه تر پایه پورې د ارشاد، حج او اوقافو وزارت ټول محرم اسناد محفوظ او مصون ساتي.

د ارشاد، حج او اوقافو وزارت مکلفیتونه

څلورمه ماده

1. د ارشاد، حج او اوقافو وزارت د دې هوکړه لیک له لاسلیکولو وروسته، د دې هوکړه لیک د موادو د پلي کولو په موخه د اسان خدمت ادارې له متخصصینو سره هر اړخیزه همکاري کوي.
2. د ارشاد، حج او اوقافو وزارت خپل مسلکي او تخنیکي کارکوونکي د روزني په موخه ورپېژني.
3. د ارشاد، حج او اوقافو وزارت د ستونزې د رامنځته کېدو او لیدو په صورت کې د اسان خدمت ادارې ته هممهاله د ستونزې د ډول او ځانګړنو په اړه خبر ورکوي، تر څو ستونزه د اسان خدمت ادارې د مسلکي او تخنیکي کارکوونکو پواسطه له منځه لاړه شي.
4. د ارشاد، حج او اوقافو وزارت د اړتیا وړ ټول معلومات چې د آسان خدمت اداره یې په سیستم کې ځای پرځای کوي په خپل وخت شریک کوي.
5. د ارشاد، حج او اوقافو وزارت ټول لازم امکانات لکه د کار محیط د ټولو اړونده تجهیزاتو او هارډویرونو سره چې د سیستم د جوړولو او تطبیق لپاره پکارېږي د آسان خدمت ادارې په واک کې ورکوي.

تطبیق

پنځمه ماده:

د دې هوکړه لیک د موادو د پلي کولو په د ارشاد، حج او اوقافو وزارت د دوه کارکوونکو او د اسان خدمت ادارې له دوه کارکوونکو څخه جوړه شوې مشترکه کمېټه رامنځته کېږي، چې په راس کې به یې د آسان خدمت ادارې د تخنیکي ډیپارټمنټ او د ارشاد، حج او اوقافو وزارت باصلاحیته استازی وي او د اړینې همغږۍ رامنځته کولو او د هغه فعالیتونو ترسره کولو باندې مکلف دي، چې اړخونه په هوکړه لیک کې پرې هوکړه کوي.

مالي چوکاټ

شپږمه ماده:

1. د سیستم جوړولو (سافټویر) او د تخنیکي کارکوونکو له روزني پرته نور ټول مصارف چې په دغه هوکړه لیک کې درج شوي دي د ارشاد، حج او اوقافو وزارت په غاړه دي.
2. ددې پروژې مصارف او اړین مواد د تخنیکي اړتیاوو د لیست سره یو ځای د تهیه او تدارک لپاره د وخت په نظر کې نیولو سره د آسان خدمت ادارې له لوري د حج وزارت سره شریک کېږي.

د اختلافاتو حل او فصل

اوومه ماده:

د دغه هوکړه لیک له تفسیر یا پلي کیدو څخه راپورته شوي اختلافات د لوریو تر منځ د مذاکرې او خبرو اترو له لارې حل کېږي.

ایزاداو تعدیلات

آتمه ماده

1. په دغه هوکړه لیک کې زیاتونه او تعدیلات د طرفینو په هوکړې ترسره کېږي.
2. رامنځ ته شوي زیاتونې او تعدیلات په یوه بیل سند کې ترتیبېږي او د دغه هوکړه لیک نه بیلیدونکي برخه جوړېږي او د دغه هوکړه لیک لسمې مادې د حکم پر بنسټ اجرائي حالت خپلوي.

لغوه كول

نهمه ماده:

که چیرته یو لوری وغواري، چې دا هوکړه لیک لغوه کړي مکلف دی ترڅو لږ تر لږه دوه میاشتې مخکې په کتبي ډول د
موجه دلایلو سره مقابل لوری خبر کړي.

موده او انفاذ

لسمه ماده:

دا هوکړه لیک په لسو ماده کې ترتیب او د لاسلیک له نېټې وروسته د یو کال لپاره د اجرا وړ دی. د اړتیا پر مهال د اړخونو له
کتبي هوکړې وروسته دا هوکړه لیک د تمدید وړ دی.

دا هوکړه لیک په کابل کې په ۱۳۹۸ / ۰۹ / ۲۳ نېټه په دوو اصلي کاپیو کې چې په پښتو او دري ژبو دي، لاسلیک شو
او دواړه کاپي له یو ډول اعتبار څخه برخمنې دي.

مولوي عبدالحکیم "منیب"
د ارشاد، حج او اوقافو سرپرست وزیر



محمد فهیم هاشمی
معلوماتي ټکنالوژي سرپرست وزیر

